

ہندوستان میں انگریزوں کی آمد اور مغلیہ سلطنت کا زوال

ہندوستان میں مغلیہ حکومت کا زوال اور حکمران کی حیثیت سے انگریزوں کا غلبہ ایک تاریخی واقعہ ہے۔ جس کا ایک طویل تاریخی پس منظر ہے۔ ہندوستان میں مسلمانوں نے سات سو سالوں تک حکومت کی تھی۔ ظاہر ہے کہ مسلمانوں نے اپنی روایتی شجاعت اور بہادری کے ذریعہ ہندوستان کی حکومت پر قبضہ کیا تھا اور چھ سو سالوں تک نہایت کامیابی اور شان و شوکت کے ساتھ حکومت کی۔ لیکن جیسا کہ قانون قدرت ہے، طویل مدت تک جب کوئی قوم حکمران کی حیثیت سے زندگی گزارتی ہے تو کچھ خرابیاں بھی اس قوم میں آنے لگتی ہیں جیسے عیاشی، کالی اور بزدلی وغیرہ۔ ان خامیوں کے شکار ہندوستان کے مسلم حکمران بھی ہوئے۔ اٹھارہویں صدی کی ابتدا سے ہی مسلم حکمرانوں میں یہ خامیاں پیدا ہونے لگی تھیں۔ مسلمانوں کی ایک بڑی طاقت اسلامی تعلیمات اور اصول و نظریات میں مضمر تھی جس کو مسلم حکمرانوں نے یکسر فراموش کرنا شروع کر دیا تھا۔ اس فراموشی نے ان کے دلوں میں بغض، حسد، کینہ اور فساد کو جنم دیا۔ وہ غیروں کا اثر قبول کر کے اسلامی تعلیمات بھلانے لگے تو ان کی حکومت پر بھی رفتہ رفتہ زوال آنے لگا۔ یہ زوال اسلام کا نہیں تھا بلکہ مسلمانوں اور ان کے دلوں کا زوال تھا۔ جس نے مسلم حکمرانوں کو حاکم رہنے کے باوجود غیروں کا محتاج بنادیا۔ انگریز سازش اور سیاسی داؤ بیچ میں ترقی یافتہ تھے۔ وہ اسلام پر تو غالب نہیں آسکے لیکن اپنے سیاسی داؤ بیچ اور مسلم بادشاہوں کی کمزوریوں کی وجہ سے ان پر غالب آ گئے۔

ہندوستان میں مسلم بادشاہوں کا آخری خاندان مغلوں کا تھا۔ مغلیہ حکومت کے زمانہ میں سلطنت کو عروج بھی ہوا اور زوال بھی ہوا۔ دراصل ہندوستان میں مسلمانوں کے زوال اور پستی کا زمانہ اٹھارہویں صدی کی ابتدا سے ہی شروع ہو چکا تھا۔ یعنی 1707ء میں بادشاہ اورنگ زیب عالم گیر کی وفات کے بعد سے ہی مغلیہ حکومت کمزور ہونا شروع ہو گئی تھی۔ حکومت مخالف طاقتوں نے زور پکڑنا شروع کر دیا تھا اور مرکزی حکومت کی کمزوری سے علاقائی اور صوبائی حکمران خود سر ہونے لگے تھے اور رفتہ رفتہ ہمارے بادشاہوں کی سیاسی قوت کمزور ہونے لگی۔

باہر سے آنے والے انگریز جو پہلے ایسٹ انڈیا کمپنی کے نام سے شاہ جہاں کے زمانے میں ہندوستان آ کر تجارت کرنے لگے تھے، اس فکر میں تھے کہ اپنی عیاریوں اور مکاریوں کے ذریعہ مسلمانوں کی حکومت کو کمزور کر دیں۔ ہندوؤں کو مسلمانوں کے خلاف بھڑکائیں اور مسلمان امیروں کو بھی بہکا کر اپنی چال بازیوں کے دام میں پھانس لیں اور اس طرح پورے ملک میں سیاسی ابتری پھیلا کر اپنی حکومت قائم کر لیں۔

یہ تو انگریزوں کی بات تھی جو سات سمندر پار سے تاجر بن کر آئے تھے اور حاکم بننے کی کوشش کر رہے تھے لیکن اندرون ملک بھی مغل حکومت کے دشمن کم نہیں تھے۔ اس زمانے میں جب پنجاب، سندھ، صوبہ متحدہ آگرہ، اودھ اور دکنی ہندوستان کے تمام علاقے مغل حکومت میں شامل تھے، جو اورنگ زیب عالم گیر کے ہاتھوں مغلوں کے زیر نگیں آئے تھے۔ اس وقت مغلیہ خاندان کا آخری طاقت ور حکمران اورنگ زیب عالم گیر کو ہی سمجھا جاتا تھا۔ اورنگ زیب کے بعد مغلیہ خاندان کے اور بھی کئی بادشاہ ہوئے لیکن ان میں اورنگ زیب جیسی خوبیاں نہیں تھیں۔ اس لیے رفتہ رفتہ مغلیہ حکومت کمزور ہوتی چلی گئی۔ انگریزوں کی سازش کے علاوہ اس صورت حال کی دوسری اہم وجہ یہ تھی کہ ہندوستان میں حکومت مخالف طاقتیں خفیہ طور پر سازش کر رہی تھیں۔ مغل دربار کے کچھ مسلمان امیر جو لالچی اور اخلاقی طور پر بہت کمزور تھے، دشمنوں کی چال بازیوں میں پھنس گئے اور اپنے ذاتی مفاد کے لئے مغلیہ سلطنت کو نقصان پہنچانے لگے۔ بہت سے مسلمان جھوٹی اور بُری باتوں میں پڑ کر اسلام کے سچے اور آفاقی اصولوں کو بھولتے جا رہے تھے، جس کا لازمی نتیجہ یہ ہوا کہ مغلیہ سلطنت میں رفتہ رفتہ کمزوریاں اور خرابیاں بڑھتی چلی گئیں۔ مغل حکمران اپنی سیاسی اور اخلاقی کمزوریوں کی وجہ سے بیک وقت خارجی اور داخلی سازشوں کا مقابلہ نہیں کر سکے اور سارے ملک میں خانہ جنگی کی کیفیت پیدا ہو گئی اور ملک سیاسی افراتفری کا شکار ہو گیا۔ اس صورت حال کا فائدہ اٹھا کر انگریز علاقائی سطح پر اپنی طاقت بڑھاتے رہے۔ پہلے تو یہ انگریز چھوٹی چھوٹی ریاستوں کے نوابوں اور راجاؤں کو ایک دوسرے کے خلاف ورغلاتے اور انہیں آپس میں لڑا دیتے اور جس فریق کا پلہ بھاری دیکھتے اس کی طرف سے مدد کرنے کے بہانے خود ہی شریک ہو جاتے۔ اس طرح فاتح فریق سے اپنی ہمدردی کی قیمت کچھ علاقوں کی شکل میں وصول کرتے۔ اسی طرح انگریزوں نے ہندوستان کے بہت سے علاقوں پر رفتہ رفتہ قبضہ کر لیا۔ مسلمانوں کی سیاسی طاقت کو انگریزوں نے کئی ٹکڑوں میں تقسیم کر دیا نتیجہ یہ ہوا کہ مسلمانوں کی سیاسی مرکزیت کمزور

ہوئی۔

ظاہر ہے کہ جب کوئی مرکزی قوت ٹوٹ کر الگ الگ بکھر جاتی ہے تو اس میں خود بخود کمزوری پیدا ہونے لگتی ہے۔ چنانچہ مغلوں کی حکومت اور مسلمانوں کی سیاسی طاقت ہندوستان میں کمزور ہوتی چلی گئی۔ صوبائی و علاقائی سطح پر کہیں انگریزوں نے ہم وطنوں سے قبضہ کر دیا اور کہیں خود آگے بڑھ کر اپنے قبضہ میں لے لیا۔ کہیں سکھوں اور مرہٹوں کی حکومت قائم کروائی اور پھر ملک کو ٹکڑوں میں تقسیم کر کے خود پورے ملک پر قبضہ کر لیا۔

ان حالات میں مغل حکمرانوں کی کمزوری اور مسلمانوں کی عام ذہنی، اخلاقی اور تعلیمی پستی کا جائزہ لے کر اس وقت جو رہنما قیادت کے لئے منظر عام پر آئے اور جنہوں نے انگریزوں کے خلاف قوم کے اندر مخالفت کا جذبہ پیدا کیا اور ہندوستانیوں کو انگریزوں کے بڑھتے ہوئے سیاسی اثرات اور ان کے فتنے سے واقف کرایا۔ ان میں سب سے آگے شاہ ولی اللہ دہلوی اور ان کے خاندان کے بزرگ عالم اور شاگرد، شاہ اسماعیل شہید، سید احمد بریلوی شہید اور حافظ رحمت خان شہید وغیرہ تھے۔ ان حضرات نے خاص طور پر مسلمانوں کو خواب غفلت سے بیدار کرنے کی کوشش کی اور انہیں روحانی و اخلاقی تعلیم کا پیغام دیا اور یہ سمجھانے کی کوشش کی کہ اگر اس وقت ہم لوگوں نے ہمت و حوصلہ سے کام نہیں لیا تو ہمیشہ کے لیے انگریزوں کے غلامی کی زنجیروں میں جکڑ دیئے جائیں گے اور ہمیشہ ان کے ظلم و ستم کا شکار رہیں گے۔ مگر اب پانی سر سے اونچا ہو چکا تھا اور انگریز زیادہ طاقت ور ہو چکے تھے۔ اس لیے ان مصلحین حضرات کو انگریزوں کی قوت اور سازش کی وجہ سے شکست سے دوچار ہونا پڑا۔

مشقی سوالات

1. مغلیہ سلطنت کے زوال کے اسباب پر روشنی ڈالئے۔
2. ہندوستان میں انگریزوں کی آمد اور اس کی پالیسی کی وضاحت کیجئے۔